

# သမ္မာကျမ်းစာသည် ဘုရားသခင်၏ နှုတ်ကပတ်တော်ဖြစ်သည်

အကယ်၍  
သမ္မာကျမ်းစာသည်  
ဘုရားသခင်၏  
နှုတ်ကပတ်တော်  
မဟုတ်ခဲ့ပါက  
ကျွန်ုပ်တို့သည်  
မိမိတို့၏  
အချိန်နာရီများကို  
အလဟဿ  
ဖြန်းတီးနေသူများသာ  
ဖြစ်နေပေမိမ့်မည်။

သမ္မာကျမ်းစာသည် ဘုရားသခင်၏နှုတ်ကပတ်တော် (သို့) ဘုရားသခင်၏ နှုတ်တော် ထွက်စကား အစစ်အမှန်ဟုတ်ပါရုံလားဟူသော မေးခွန်းသည် လူသားအားလုံး အတွက်အကြီးမားဆုံးသော မေးခွန်းတစ်ခုဖြစ်ပါသည်။ အကယ်၍ သမ္မာကျမ်းစာ သည် ဘုရားသခင်၏ နှုတ်ကပတ်တော်မဟုတ်ခဲ့ပါလျှင် ကျွန်ုပ်တို့သည် မိမိတို့၏ အချိန်နာရီများကို အလဟဿ ဖြုန်းတီးနေသူများသာဖြစ်နေပေလိမ့်မည်။ အကယ်၍ သမ္မာကျမ်းစာသည် ဘုရားသခင်၏ နှုတ်ကပတ်တော်စစ်ဖြစ်ခဲ့ပါလျှင် သမ္မာကျမ်းစာ ထက်ပို၍ အရေးကြီးသော အရာဟူ၍ နှိုင်းယှဉ်ရာရှိနိုင်တော့မည်မဟုတ်ပါ။ သမ္မာ ကျမ်းစာသည် ဘုရားသခင်ကိုယ်တော်တိုင်၏ နှုတ်ထွက်စကားဖြစ်ကြောင်း ကျွန်ုပ်တို့ ယုံကြည်ပါသည်။ အဘယ်ကြောင့်နည်း။

## (က) အဘယ်ကြောင့်ဆိုတော် သမ္မာကျမ်းစာ၏ စည်းလုံးညီညွတ်မှုနှင့် စုံလင်မှု ကြောင့်ဖြစ်သည်။

သမ္မာကျမ်းစာသည် အလွန်ကြီးမားသော စာကြည့်တိုက်တစ်ခုနှင့် တူပါသည်။ မတူညီ သော စာရေးဆရာ (၄၀)ကျော်က နှစ်ပေါင်း (၁၆၀၀) ကျော်ကာလအတွင်း၌ ရေးသား ခဲ့ခြင်းဖြစ်ပြီး ရေးသားမှုအားလုံးတို့သည် ဗဟိုဦးတည်ချက်တစ်ခုတည်း အပေါ်တွင်သာ တညီတညွတ်တည်းဖြင့် သဘောတူတင်ပြရေးသားထားသည်ကို တွေ့ ရသည်။ အခြားမည်သည့် စာအုပ်စာပေများနှင့်မဆို တူညီခြင်းမရှိသည်သာမက ခေတ်အဆက်ဆက်အတွက် ဆီလျော်မှန်ကန်ပြီး အသုံးတည့်သောစာအုပ်လည်း ဖြစ်နေပါသည်။ သမ္မာကျမ်းစာ၌ ပါဝင်သော စာစောင်များသည်လည်း တစ်ခုနှင့်တစ်ခု ဆန့်ကျင်ဖက်၊ ပဋိပက္ခ ဖြစ်ခြင်း အငြင်းပွားစရာ ဝိရောဓိဖြစ်ခြင်းမရှိဘဲ ညီညွတ်မှုရှိ ပြီး အစဉ်အမြဲမှန်ကန်မှုရှိနေပါသည်။

## (ခ) အဘယ်ကြောင့်ဆိုသော် သမ္မာကျမ်းစာမှ ပရောဖက်စကားများ ပြီးပြည့်စုံ လာသောကြောင့်ဖြစ်သည်။

သမ္မာကျမ်းစာ၌ ပရောဖက်စကား (သို့) အနာဂတ္တိကျမ်းများစွာရှိပါသည်။ ဒီယေလ ပရောဖက်ပြုခဲ့သည့် တိုင်းနိုင်ငံ အင်ပါယာကြီးများအကြောင်း၊ ကွဲလွင့်သွားသော ဣသရေလလူမျိုးများ မိမိတို့နေရင်းတိုင်းပြည်သို့ ပြန်လာရမည့် အကြောင်း၊ သခင်ခရစ်တော် မွေးဖွားလာမည့်အကြောင်း (ဟေရှာ ၇ : ၁၄)၊ ခရစ်တော်မွေးဖွား မည့်နေရာ (မိက္ခာ ၅ : ၂)၊ ခရစ်တော်သည် လူတို့၏တားဆီးနှိပ်စက်မှုကိုခံပြီး အသေ သတ်ခြင်းခံရမည့်အကြောင်း (ဟေရှာ ၅၃) မှစ၍ နောက်ဆုံးသောနေ့ရက်များနှင့် ဆိုင်၍ ပရောဖက်ပြုခဲ့သောစကားများ (ယေဇကျေလ ၃၇၊ ၃၈၊ ၃၉) သည် တစ်ခု နောက်တစ်ခု ပြီးပြည့်စုံလာသည်ကို တွေ့ရပါသည်။

ထိုကျမ်းစာ  
ရှိသမျှသည်  
ဘုရားသခင်  
မှတ်သွင်း  
တော်မူသော  
အားဖြင့်ဖြစ်၍

**(ဂ) အဘယ်ကြောင့်ဆိုသော် သမ္မာကျမ်းစာသည် သိပ္ပံပညာရှုထောင့်အားဖြင့်လည်း တိကျမှန်ကန်မှုရှိသောကြောင့်ဖြစ်သည်။**

သမ္မာကျမ်းစာသည် မူလအားဖြင့် သိပ္ပံပညာစာအုပ်မဟုတ်ပါ။ သို့သော်လည်း သမ္မာကျမ်းစာပါအကြောင်းအရာများကို သိပ္ပံပညာနှင့် ယှဉ်ကြည့်မည်ဆိုလျှင်လည်း မှန်ကန်မှုရှိကြောင်း တွေ့ရပါသည်။ “လူကိုဖန်ဆင်းခြင်းအကြောင်း” (ကမ္ဘာ ၁ : ၂၆-၂၈)၊ “အသက်သည်အသွေး၌တည်ကြောင်း” (ဝတ်ပြု ၁၇ : ၁၁)၊ “ကမ္ဘာကြီးသည် စက်ဝိုင်းသဏ္ဍာန်ရှိကြောင်း” (ဟေရှာ ၄၀ : ၂၂)၊ “ ကမ္ဘာကြီးသည်အာကာသကောင်းကင်၌တည်ရှိကြောင်း” (ယောဘ ၂၆ : ၇)၊ “ကမ္ဘာကြီးသည်မိမိဝန်ရိုးပေါ်တွင်လည်ပတ်လျက်ရှိကြောင်း” (ဆာလံ ၁၉ : ၅-၆)၊ စသည်တို့သည် သိပ္ပံပညာ၏ သတ်မှတ်ချက်များနှင့် တစ်ထပ်တည်းဖြစ်ကြောင်း အခိုင်အမာတွေ့ရှိရသည်။

**(ဃ) အဘယ်ကြောင့်ဆိုသော် သမ္မာကျမ်းစာ၏တိကျမှန်ကန်မှုတို့သည် သခင်ယေရှုခရစ်တော်၏ အာမခံချက်ပေးမှုကြောင့်ဖြစ်သည်။**

“ကောင်းကင်နှင့်မြေကြီး မတည်သော်လည်း ငါ့စကားတည်လိမ့်မည်” (မသဲ ၂၄:၃၅) “ကျမ်းစာကို မပယ်ရလျှင်လည်းကောင်း” (ယော ၁၀ : ၃၆)၊ “ဤအကြောင်းအရာကားသမ္မာကျမ်းစာ ပြည်စုံမည်အကြောင်းတည်း” (မာကု ၁၄ : ၅၀) စသည်တို့သည် သခင်ယေရှု၏ အာမခံချက်စကားများဖြစ်သည်။ သမ္မာကျမ်းစာထဲမှ လူတို့မယုံကြည်နိုင်သော အကြောင်းအရာများအတွက်လည်း သခင်ယေရှုက အာမခံချက်ပေးခဲ့ပါသည်။ “ဖန်ဆင်းခြင်းအကြောင်း” (မသဲ ၁၉ : ၄-၆)၊ “နောအကြောင်း” (မသဲ ၂၄ : ၃၇-၃၉)၊ “သောဒိုမြို့အကြောင်း” (လုကာ ၁၇ : ၂၈-၃၀)၊ “ယောနုအကြောင်း” (မသဲ ၁၂ : ၃၉-၄၁)။

**(င) အဘယ်ကြောင့်ဆိုသော် သမ္မာကျမ်းစာသည် သက်ဝင်လုပ်ဆောင်သောကြောင့်ဖြစ်သည်။**

“သခင်ယေရှုခရစ်ကို ယုံကြည်လော့။ ယုံကြည်လျှင် သင်နှင့် သင့်အိမ်သူအိမ်သားတို့သည် ကယ်တင်ခြင်းသို့ရောက်ကြလိမ့်မည်” (တမန် ၁၆ : ၃၁)။

“လူမည်သည်ကား ခရစ်တော်၌ရှိလျှင် အသစ်ပြုပြင်သောသတ္တဝါဖြစ်၏”

(၂ကော ၅ : ၁၇)။

“ထိုကျမ်းစာရှိသမျှသည် ဘုရားသခင်မူတ်သွင်းတော်မူသောအားဖြင့်ဖြစ်၍ ဘုရားသခင်၏လူသည် စုံလင်သောသူ၊ ကောင်းသောအမှုအမျိုးမျိုးတို့ကိုပြုစေခြင်းအလို့ငှာ ပြင်ဆင်သောသူဖြစ်မည့်အကြောင်း ဩဝါဒပေးခြင်း၊ အပြစ်ကိုဖော်ပြခြင်း၊ ဖြောင့်မတ်စွာပြုပြင်ခြင်းတရားကို သွန်သင်ခြင်း ဆုကျေးဇူးများကို ပြုတတ်၏” (၂ဟိမောသေ ၃ : ၁၆-၁၇)။

ဤကျမ်းပိုဒ်များက သမ္မာကျမ်းစာကို ဖတ်ရှုဆင်ခြင်သူတို့၏ ဘဝအသက်တာထဲ၌ ပြောင်းလဲမှုကို ဖြစ်စေကြောင်း သိနားလည်ရပေသည်။ ဤပြောင်းလဲမှုသည် သမ္မာကျမ်းစာ၏ သက်ဝင်လုပ်ဆောင်မှုကြောင့်ပင်ဖြစ်သည်။

“လူမျိုးနှင့် လူမျိုး၏ ဘုန်းရှိသမျှတို့သည် မြက်ပင်မြက်ပွင့်ကဲ့သို့ ညှိုးနွမ်းခြောက်သွေ့ လျက် အပွင့်လည်း ကြေကွဲသွားမည်သာ ဖြစ်သော်လည်း ထာဝရဘုရား၏ နှုတ်ကပတ်တရား မျက်ကားကာလအစဉ် အမြဲတည်ရှိနေမည် ဖြစ်သည်”

**နိဂုံးချုပ်**

သမ္မာကျမ်းစာသည် ဘုရားသခင်၏ နှုတ်ကပတ်တော် ဖြစ်ပါသည်။ ထို့ကြောင့်သာလျှင် ခေတ်ကာလအခြေအနေအချိန်အခါတိုင်းအတွက် အသက်ရှင်ပြီးဆီလျော်အသုံးတည့် သောစာအုပ်အဖြစ် ယနေ့တိုင် ရပ်တည်ရှင်သန်နိုင်ခြင်းဖြစ်ပါသည်။ အရာခပ်သိမ်းတို့ လျင်မြန်စွာပြောင်းလဲနေသည့် ကမ္ဘာလောကကြီးထဲ၌ မနေ့၊ ယနေ့၊ နောင်ကာလ မပြောင်းလဲဘဲ တည်ရှိနေတော်မူသော ထာဝရဘုရားသခင်အကြောင်းကို သက်သေခံ နိုင်ရန်အတွက် ဘုရားသခင်၏နှုတ်ကပတ်တော် သမ္မာကျမ်းစာကို နေ့စဉ်အသက်တာ မှာ ကြိုးစားဖတ်ရှုလေ့လာကြပါစို့။

“လူမျိုးနှင့် လူမျိုး၏ ဘုန်းရှိသမျှတို့သည် မြက်ပင်မြက်ပွင့်ကဲ့သို့ ညှိုးနွမ်း ခြောက်သွေ့ လျက် အပွင့်လည်း ကြေကွဲသွားမည်သာဖြစ်သော်လည်း ထာဝရဘုရား၏ နှုတ်ကပတ်တရားမူကား ကာလအစဉ်အမြဲတည်ရှိနေမည်ဖြစ်သည်”(၁ပေ ၁၃-၂၅)

ဆာလံဆရာက “ နှုတ်ကပတ်တော်သည် ကျွန်ုပ်ခြေရှေ့မှာ မီးခွက်ဖြစ်၍ အကျွန်ုပ် လမ်းခရီးကို လင်းစေပါ၏” (ဆာ ၁၁၉ ၊ ၁၀၅) ဟူ၍ ၎င်း၊ “ နှုတ်ကပတ်တော် ကိုဖွင့်ပြခြင်းသည် အလင်းကိုပေး၍ မလိမ္မာသောသူတို့ကို လိမ္မာစေတတ်ပါ၏” (ဆာလံ ၁၁၉ ၊ ၁၃၀) ဟူ၍၎င်း၊ ရှင်းလင်းပြတ်သားစွာ ခံယူခဲ့သည်နည်းတူ ကျွန်ုပ်တို့ သည်လည်း “သမ္မာကျမ်းစာသည် ဘုရားသခင်၏ နှုတ်ကပတ်တော်ဖြစ်သည်” ဟု သောအချက်ကို အကြွင်းမဲ့ယုံကြည်စိတ်ချလျက် လိုက်လျှောက်အသက်ရှင်ကြပါစို့။

“နှုတ်ကပတ်တရားကိုနာရုံမျှသာ ပြုသောသူမဟုတ်၊ တရားကို ကျင့်သောသူဖြစ်ကြ လော့” (ယာကုပ် ၁ ၊ ၂၂)။

သိက္ခာတော်ရဆရာ ဂျာနော်ဂျူနီယာ

မှတ်ချက်။ ။ ၂၀၀၉ ဩဂုတ်လထုတ်မြန်မာ့တမန်မဂ္ဂဇင်းမှထပ်ဆင့်တင်ပြထားပါသည်။